

ನಿತ್ಯಕಲ್ಯಾಣ ಮನೆಮನೆಗೆ ಚಿಂತನ ೧ನೇ ದಿನದ ಸುದ್ದಿ

ಚಿತ್ರದುರ್ಗ ಜು. 29 - ಮಾನವನ ಅನೇಕ ಕ್ಷೇತ್ರಗಳಲ್ಲಿ ಪರಮಾರ್ಥ ಕ್ಷೇತ್ರವೂ ಒಂದು. ಯಾವುದು ಬದುಕಿಗೆ ಪರಮ ಅರ್ಥವನ್ನು ನೀಡುತ್ತದೆಯೋ ಅದು ಪರಮಾರ್ಥ ಪ್ರಜ್ಞೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ಬಸವ ಮಂಟಪದಲ್ಲಿ ನಡೆದ ನಿತ್ಯ ಕಲ್ಯಾಣ; ಮನೆಮನೆಗೆ ಚಿಂತನ ಕಾರ್ಯಕ್ರಮ ಉದ್ಘಾಟನಾ ಸಮಾರಂಭದ ಅಧ್ಯಕ್ಷತೆ ವಹಿಸಿ ಪರಮಾರ್ಥ ಪ್ರಜ್ಞೆ ವಿಷಯ ಕುರಿತು ಶ್ರೀಗಳು ಮಾತನಾಡಿದರು.

ಎಲ್ಲಿ ಪರಮಾರ್ಥದ ಪ್ರಕಾಶ, ಪರಮಾರ್ಥದ ಪ್ರಭೆ ಇರುತ್ತದೋ ಅಲ್ಲಿ ಪ್ರಜ್ಞೆ ಇರುತ್ತದೆ. ದೈವತ್ವವನ್ನು ಒಲಿಸಿಕೊಳ್ಳುವ ವ್ಯಕ್ತಿತ್ವ ಬೇಕಿದೆ. ಪರಮಾರ್ಥ ನಮ್ಮನ್ನು ದೈವತ್ವದ ಕಡೆಗೆ ಕರೆದುಕೊಂಡು ಹೋಗುತ್ತದೆ. ಸಮಾಜ ಸುಧಾರಕರು, ಭಕ್ತಿಪಥದವರು ಪಾರಮಾರ್ಥಿಕ ಹುಡುಕಾಟವನ್ನು ಮಾಡಿದರು. ಅನೇಕರು ಬಸವಣ್ಣನವರನ್ನು ಭಕ್ತಿಗೆ ಸೀಮಿತಗೊಳಿಸಿದ್ದಾರೆ. ನಿಜವಿರಬಹುದು, ಆದರೆ ಅವರನ್ನು ಅರ್ಥ ಮಾಡಿಕೊಂಡರೆ ಕ್ರಾಂತಿಕಾರಿ ಬಸವಣ್ಣನವರನ್ನು ಕಾಣಲು ಸಾಧ್ಯ ಎಂದು ತಿಳಿಸಿದರು.

ಸಮ್ಮುಖ ವಹಿಸಿದ್ದ ಬಸವ ಮಂಟಪದ ಶರಣೆ ದಾನೇಶ್ವರಿ ತಾಯಿ ಮಾತನಾಡಿ, ಶರಣು ಶರಣಾರ್ಥಿ ಎಂಬ ಪದ ನಮ್ಮ ಕಿವಿಗೆ ಬಿದ್ದಾಗ ಪರಮಾನಂದವಾಗುತ್ತದೆ. ಬಸವಣ್ಣನವರ ವಿಚಾರಗಳನ್ನು ಪ್ರಪಂಚದಾದ್ಯಂತ ಪ್ರಚಾರ ಮಾಡುವುದೇ ಮರಗಳ ಉತ್ಪಾದಕ. ಯಾವುದೇ ಪ್ರವಚನಕ್ಕೆ ಹೋಗಲಿ ವಿಚಾರವಾದಿಗಳು ಮಾತನಾಡುವ ವಿಷಯವನ್ನು ನಾವು ಸ್ವೀಕರಿಸಬೇಕು. ಪರಮಾರ್ಥ ಪ್ರಜ್ಞೆ ಆಗಬೇಕಾದರೆ ನಮ್ಮ ಅಂತರಂಗದಲ್ಲಿ ಹುಡುಕಾಡಬೇಕು. ಅದಕ್ಕೆ ವಚನ ಸಾಹಿತ್ಯ ಓದಬೇಕು. ನಮ್ಮ ಬದುಕನ್ನು ನಾವು ಅನ್ವೇಷಣೆ ಮಾಡಿಕೊಳ್ಳಬೇಕು ಎಂದು ನುಡಿದರು.

ಮುಖ್ಯಅತಿಥಿ ಶಿಕ್ಷಕ ಟಿ.ಪಿ. ಉಮೇಶ್ ಮಾತನಾಡಿ, ಇಹವನ್ನು ಬಿಟ್ಟು ಪರ ತಿಳಿದುಕೊಳ್ಳಲು ಅನೇಕ ವರ್ಷಗಳಿಂದ ಪ್ರಯತ್ನಿಸುತ್ತಿದ್ದಾರೆ. ತಪಸ್ವಿಗಳಿದ್ದಾರೆ. ಆದರೆ ಇದು ಇಂದಿಗೂ ಸಾಧ್ಯವಾಗಿಲ್ಲ. ಆದರೆ 12ನೇ ಶತಮಾನದಲ್ಲಿ ಬಸವಾದಿ ಶಿವಶರಣರು ಪರೋಪಕಾರದ ಮೂಲಕ ಪರಮಾರ್ಥವನ್ನು ಕಂಡುಕೊಂಡರು. ಸಾವಿನ ನಂತರ ಬುದ್ಧ, ಬಸವಣ್ಣ, ಮಹಾವೀರ ಯಾರೂ ಮತ್ತೆ ಹುಟ್ಟಿ ಬರಲಿಲ್ಲ. ಆದರೆ ಅವರ ಪ್ರಜ್ಞೆಗಳು ಇಂದಿಗೂ ಇವೆ. ಶಿವಶರಣರ ಚಿಂತನೆಗಳನ್ನು ಕೇಳಿದಾಗ ನಮ್ಮಲ್ಲಿ ಪರಮಾರ್ಥ ಪ್ರಜ್ಞೆ ಬೆಳೆಯುತ್ತದೆ. ಹಾಗಾಗಿ ಬಸವಾದಿ ಶರಣರ ವಿಚಾರಗಳನ್ನು ಪ್ರತಿಯೊಬ್ಬರೂ ಜೀವನದಲ್ಲಿ ಅಳವಡಿಸಿಕೊಂಡು ಪರಮಾರ್ಥ ಪ್ರಜ್ಞೆಯ ಹಾದಿಯಲ್ಲಿ ಸಾಗುತ್ತ ಸರಳ, ಸಾತ್ವಿಕ ಮತ್ತು ಸಮಾನತೆಯ ಬದುಕನ್ನು ಬದುಕೋಣ ಎಂದು ಹೇಳಿದರು.

ಕೆಇಬಿ ಷಣ್ಮುಖಪ್ಪ, ಶ್ರೀಮತಿ ಶೈಲಾ ಮಹೇಶ್ ವೇದಿಕೆಯಲ್ಲಿದ್ದರು. ಕಾರ್ಯಕ್ರಮ ದಾಸೋಹಿಗಳಾದ ಜಿಲ್ಲಾ ಲಿಂಗಾಯತ ಶಿವಸಿಂಹಿ ಸಮಾಜ ಮತ್ತು ಲಿಂಗಾಯತ ಶಿವಸಿಂಹಿ ಮಹಿಳಾ ಘಟಕ ಹಾಗೂ ಬಸವ ಮಂಟಪ ಸಮಿತಿಯ ಪದಾಧಿಕಾರಿಗಳು ಉಪಸ್ಥಿತರಿದ್ದರು.

ಶ್ರೀಮತಿ ಶೈಲಜಾ ವಿಜಯಕುಮಾರ್ ಪ್ರಾರ್ಥಿಸಿದರು. ಜಯದೇವಮೂರ್ತಿ ಸ್ವಾಗತಿಸಿದರು. ಶ್ರೀಮತಿ ಗೀತಾ ರುದ್ರೇಶ್ ನಿರೂಪಿಸಿದರು.

